

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- प्रधानमंत्री नरेन्द्र मोदी कल सुबह 11 बजे आकाशवाणी पर मन की बात कार्यक्रम में करेंगे अपने विचार साझा ।
- उ०मुख्यमंत्री राजेन्द्र शुक्ल ने आज चित्रकूट धाम से 'राम यात्रा' का किया शुभारंभ ।
- सिडनी में खेले गए तीसरे और अंतिम एकदिवसीय क्रिकेट मुकाबले में भारत ने ऑस्ट्रेलिया को नौ विकेट से हराया।

और

- प्रदेश के मौसम में अगले चार दिनों तक बदलाव के आसार; भोपाल, इंदौर, उज्जैन, और नर्मदापुरम संभागों में हल्की बारिश की संभावना ।

अब समाचार विस्तार से:-

### छठ पर्व

प्रधानमंत्री नरेन्द्र मोदी ने छठ पर्व के अवसर पर देश और दुनिया भर के श्रद्धालुओं को शुभकामनाएँ दी हैं। उन्होंने व्रत रखने वालों की अटूट भक्ति को नमन करते हुए कहा कि यह पर्व भारतीय संस्कृति की गहन आस्था और पारिवारिक मूल्यों का प्रतीक है। मुख्यमंत्री डॉ. मोहन यादव ने भी प्रदेशवासियों को छठ पूजा के आरंभ पर शुभकामनाएँ दीं। उन्होंने कामना की कि छठी मष्ठा और सूर्य देव सभी के जीवन में सुख, समृद्धि और खुशहाली प्रदान करें। उधर, रेल मंत्रालय ने छठ पर्व पर यात्रियों की सुविधा के लिए 6181 विशेष रेलगाड़ियाँ चलाने की घोषणा की है। अगले तीन दिनों में 900 से अधिक विशेष ट्रेनें संचालित की जाएँगी। यात्रियों ने भी रेलवे की व्यवस्था की सराहना करते हुए बताया कि उन्हें ट्रेन कड़ते समय किसी भी प्रकार की परेशानी का सामना नहीं करना पड़ा ..

### प्रधानमंत्री - मन की बात

प्रधानमंत्री नरेन्द्र मोदी कल सुबह 11 बजे आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम

की 127वीं कड़ी होगी। यह कार्यक्रम पूरे आकाशवाणी और दूरदर्शन नेटवर्क, आकाशवाणी समाचार वेबसाइट और न्यूज़ऑनएआईआर मोबाइल ऐप पर प्रसारित किया जाएगा।

### सांसद खेल महोत्सव

विदिशा में सांसद खेल महोत्सव का आयोजन किया जा रहा है। महोत्सव में भारतीय क्रिकेट टीम के पूर्व कप्तान और विश्व कप विजेता खिलाड़ी कपिल देव 30 अक्टूबर को शामिल होंगे। कार्यक्रम की जानकारी कृषि मंत्री शिवराज सिंह चौहान ने सोशल मीडिया पर साझा की है। श्री चौहान ने नागरिकों और युवाओं से अपील की है कि वे इस ऐतिहासिक पल के सहभागी बनें।

### संयुक्त राष्ट्र महासभा

खजुराहो से सांसद और भाजपा के पूर्व प्रदेश अध्यक्ष विष्णुदत्त शर्मा को संयुक्त राष्ट्र महासभा के 80वें सत्र में भारत का प्रतिनिधित्व करने के लिए नामित किया गया है। वे उन 15 भारतीय सांसदों में से एक हैं, जिन्हें इस प्रतिष्ठित वार्षिक मंच के लिए चुना गया है। श्री शर्मा 27 से 31 अक्टूबर तक न्यूयॉर्क में होने वाली इस बैठक में शामिल होंगे।

### राम यात्रा

उत्तराखण्ड मुख्यमंत्री राजेन्द्र शुक्ल ने आज चित्रकूट धाम से 'राम यात्रा' का शुभारंभ किया। यह यात्रा श्रीराम के वनगमन मार्गों पर आधारित एक आध्यात्मिक यात्रा है। यह यात्रा चित्रकूट से विशेष ट्रेन द्वारा रामेश्वरम, तटस्थता हवाई मार्ग से श्रीलंका होते हुए अयोध्या तक चलेगी। इसके साथ ही उन्होंने मझगवां सामुदायिक स्वास्थ्य केंद्र का निरीक्षण किया और स्वच्छता, दवा उपलब्धता तथा आपातकालीन सेवाओं की स्थिति की समीक्षा की। उत्तराखण्ड मुख्यमंत्री ने बेहतर स्वास्थ्य सुविधाएँ सुनिश्चित करने के लिए व्यवस्थाओं को और सुदृढ़ बनाने के निर्देश दिए।

### जीएसटी

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देश भर के नागरिकों को लाभ हुआ है। हमारे संवाददाता ने बताया है कि अगली पीढ़ी के जीएसटी सुधारों से हरियाणा की अर्थव्यवस्था को बढ़ावा मिल रहा है।

इन जीएसटी सुधारों से हरियाणा की अर्थव्यवस्था में उल्लेखनीय बढ़ोतरी हुई है। ऑटोमोबाइल, कपड़ा, उर्वरक, इस्पात, डेयरी और नवीकरणीय ऊर्जा सहित विभिन्न क्षेत्रों में जीएसटी की दरों को कम कर दिया गया है। ऑटोमोबाइल और उनके कल-पुर्जों पर जीएसटी 28 प्रतिशत से घटाकर अब 18 प्रतिशत कर दिया गया है। जीएसटी कम होने से, वाहनों की कीमत अब कम हो गई है। इससे वाहनों की बिक्री में वृद्धि हुई है और राज्य का निर्यात भी बढ़ा है। इसके साथ ही, कृषि मशीनरी और उर्वरकों पर भी जीएसटी घटाकर 5 प्रतिशत कर दिया गया है। इससे कृषि लागत में कमी आई है। हरियाणा में सोनीपत, करनाल और पानीपत में सहकारी समितियों में डेयरी उत्पादों पर कम कर दरों से सूक्ष्म और लघु उद्योगों के विकास को बढ़ावा मिला है और रोजगार के अवसर सृजित हुए हैं। आकाशवाणी समाचार से बातचीत में हरियाणा के किसान भीम मलिक ने नए जीएसटी सुधारों का स्वागत करते हुए कहा कि उन्होंने इससे नए ट्रैक्टर की खरीद पर लगभग 1 लाख 25 हजार रुपये की बचत की है।

सरकार ने जो ये राहत जीएसटी की दी है, तो बहुत अच्छा कार्य किया है। एक ट्रैक्टर पर एक सवा लाख रुपये का फायदा हुआ। मेरे को इतना फायदा हुआ तो पूरे देश को तो कितना फायदा होगा। देखें छोटी-बड़ी चीजें सभी में फायदा है। पूरी जनता को फायदा है। गरीब से अमीर तक सब को फायदा है।

नए जीएसटी सुधारों से हरियाणा की अर्थव्यवस्था को मजबूती मिली है। जीएसटी 2.0 के अंतर्गत राज्य में रोजगार में वृद्धि दर्ज की गई। भानु की रिपोर्ट के साथ, समाचार कक्ष से मैं मुकेश कुमार बल।

## दीक्षांत समारोह

केंद्रीय स्वास्थ्य मंत्री जे.पी. नड्डा की मौजूदगी में आज नई दिल्ली में अखिल भारतीय आयुर्विज्ञान संस्थान—एम्स का 14वां वार्षिक दीक्षांत समारोह आयोजित किया गया। समारोह को संबोधित करते हुए श्री नड्डा ने कहा कि बीते एक दशक में भारत ने चिकित्सा शिक्षा और स्वास्थ्य सेवाओं के क्षेत्र में अभूतपूर्व प्रगति की है। उन्होंने बताया कि देश में मेडिकल कॉलेजों की संख्या बढ़कर आठ सौ उन्नीस और स्नातक सीटें एक लाख उन्तीस हजार हो गई हैं। श्री नड्डा ने कहा कि अब देश में तेईस एम्स संस्थान कार्यरत हैं, जो गुणवत्तापूर्ण स्वास्थ्य सेवा के विस्तार का प्रमाण है। उन्होंने बताया कि मातृ और

शिशु मृत्यु दर में उल्लेखनीय गिरावट आई है और टीबी के मामलों में भी सत्रह दशमलव सात प्रतिशत की कमी दर्ज की गई है।

## क्रिकेट

सिडनी में खेले गए तीसरे और अंतिम एकदिवसीय क्रिकेट मुकाबले में भारत ने ऑस्ट्रेलिया को नौ विकेट से हराया। रोहित शर्मा ने नाबाद 121 रन की शतकीय पारी खेली और प्लेयर ऑफ द मैच चुने गए। ऑस्ट्रेलिया ने पहले बल्लेबाजी करते हुए 237 रन बनाए थे। हालांकि, तीन मैचों की श्रृंखला ऑस्ट्रेलिया ने 2-1 से अपने नाम की।

इसी बीच, इंदौर में आईसीसी महिला क्रिकेट विश्व कप में ऑस्ट्रेलिया ने दक्षिण अफ्रीका को सात विकेट से हराया। दक्षिण अफ्रीका की टीम केवल 97 रन पर सिमट गई, लक्ष्य का पीछा करते हुए ऑस्ट्रेलिया ने 16 ओवर 5 बोल में 98 रन बनाकर एक और आसान जीत दर्ज की।

## मौसम

प्रदेश में आज से अगले चार दिनों तक मौसम में बदलाव देखने को मिलेगा। राज्य के कई हिस्सों में आंधी और हल्की बारिश की संभावना जताई गई है। मौसम विभाग के अनुसार भोपाल, इंदौर, उज्जैन और नर्मदापुरम संभागों के जिलों में 28 अक्टूबर तक बूदाबांदी हो सकती है। इंदौर, भोपाल, धार, खंडवा, जबलपुर, सिवनी, मंडला और बालाघाट सहित कई जिलों में बादल छाए रहेंगे। बादल छाने से दिन के तापमान में गिरावट के आसार हैं। विभाग का कहना है कि यह बदलाव मानसून के अवशेषों से जुड़ा है जो अक्टूबर के अंत तक प्रभावी रहेगा।

## अब कुछ समाचार संक्षेप में :-

- युवा कार्यक्रम एवं खेल मंत्रालय द्वारा देश भर में विकसित भारत पदयात्राओं का आयोजन किया जा रहा है। छिन्दवाड़ा में 31 अक्टूबर से 16 नवम्बर 2025 तक पदयात्रायें निकाली जायेगी।

- नर्मदापुरम जिले में नर्मदा और तवा नदी के संगम स्थल बांद्राभान में कार्तिक पूर्णिमा के अवसर पर लगने वाला बांद्राभान मेला 3 से 6 नवंबर से आयोजित होगा। चार दिवसीय मेले में करीब 6 से 7 लाख श्रद्धालु पहुंचेंगे।
- शहडोल जिले में सूर्य उपासना का महापर्व छठ पूजा आज नहाए खाए के साथ शुरू हो चुका है। नगर के मोहन राम तालाब, बड़ी भीठ तालाब और मुड़ना नदी के घाट की सफाई, रोशनी की व्यवस्था, टेंट और पूजा की तयारी की जा रही है।
- जाने-माने अभिनेता सतीश शाह का आज 74 वर्ष की आयु में निधन हो गया। **सिने एंड टीवी आर्टिस्ट्स एसोसिएशन** के अधिकारी अशोक पंडित ने बताया कि सतीश शाह किडनी की समस्या से जूझ रहे थे। उन्हें हिंदुजा अस्पताल ले जाया गया, जहाँ उन्होंने अंतिम सांस ली। उनका अंतिम संस्कार कल किया जाएगा।

-----